



## **TRIBUNAL TA' REVIŻJONI AMMINISTRATTIVA**

**MAGISTRAT DOTTOR SIMONE GRECH  
B.A. LL.D. MAG. JUR. (EUR LAW)**

**Rikors Numru: 97/2020 SG**

**Kunsill Lokali tal-Gharb**

**VS**

**L-Awtorita' tal-Artijiet**

**Illum it-Tnejn, 10 ta' Meju 2021**

It-Tribunal,

Ra r-rikors tal-kunsill rikorrenti pprezentat fl-10 ta' Novembru 2020 li permezz tiegħu gie premess is-segwenti:-

*Dan huwa appell minn deċiżjoni tal-Awtorita' tal-Artijiet tat-tlieta u għoxrin (23) ta' Ottubru elfejn u għoxrin (2020) li fiha giet miċbuda talba tal-esponenti biex l-Awtorita' tal-Artijiet tghaddi fir-responsabbiltà tal-Kunsill Lokali tal-Gharb biċċa' raba' f' Triq Tumas Cassar, l-Gharb, Ghawdex ai termini tal-artikolu 5 u tal-artikolu 31 (d) tal-Kapitolu 573 tal-Liġijiet ta' Malta.*

*Illi l-imsemmi artikolu 5 jipprovi li:*

*5. L-Awtorità tista' permezz ta' att notarili tassenja d-drittijiet u l-obbligi li hija għandha fuq art speċifika biex dawn jgħaddu fir-responsabbiltà ta' ministeru,*

*dipartiment, awtorità, korporazzjoni, kumpanija, aġenzija, kunsill lokali jew kwalunkwe entità obra li joperaw fl-amministrazzjoni pubblika.*

*Filwaqt li l-artikolu 31 (d) tal-Kapitolu 573 tal-Liġijiet ta' Malta jipprovdi li:*

*31. Ebda art li tkun proprjetà tal-Gvern jew għalkemm mhux proprjetà tal-Gvern tinsab fil-pussess jew hija miżmuma jew amministrata mill-Gvern, ma tista' tiġi trasferita kemm-il darba dak it-trasferiment ma jsirx skont xi wahda mid-dispożizzjonijiet li ġejjin, jiġifieri:*

*(d) lil ministeru, dipartiment, awtorità, korporazzjoni, kumpanija, aġenzija, kunsill lokali jew kwalunkwe entità obra li joperaw fl-amministrazzjoni pubblika;*

*Illi fl-imsemmija deciżjoni, il-Kunsill appellanti ma ġiex infurmat għaliex it-talba tiegħu giet miċhuda. Illi aktar tard, permezz ta' email mil-Liaison Officer għall- Kunsilli Lokali datata 28 t' Ottubru 2020 (kopja annessa bhala Dok. X), il-Kunsill ġie nfurmat li r-raġuni taċ-ċahda li giet miġbħuta mis-segretarju tad-Disposal Committee lill-imsemmija Liaison Officer kienet is-segventi:*

*“Proposal encroaches on agricultural land, which is currently being worked, the occupiers of these parcels of land have lodged previous applications and are waiting on the Authority to be recognised.”*

*Illi l-Kunsill esponenti jhossu aggravat minn din id-deciżjoni tal-Awtorità tal-Artijiet, u għaldaqstant huwa qiegħed jinterponi umli appell minnha.*

*Illi l-aggravji tal-esponenti huma ċari u manifesti u jikkonsistu fis-segventi:*

*1. Illi fl-enwiel lok, l-appellanti jhossu aggravat mill-fatt illi l-unika motivazzjoni għaċ-ċahda għat-talba tiegħu da parti tal-Awtorità tal-Artijiet kienet dik kwotata aktar il-fuq.*

*Bir-rispett kollu, l-esponenti huwa tal-fehma illi tali deciżjoni tmur kontra d-dritt fundamentali li wieħed jiġi nfurmat bil-motivazzjonijiet tad-deciżjoni meħbuda kontra tiegħu u li jingħata d-dritt li jappella mill-istess deciżjoni, jekk ihoss li tali deciżjoni ma hiex wahda ġusta.*

*Illi fil-fatt, fil-kawża fl-ismijiet “**Raymond Gauci vs Il-Pulizija et**” deciża mill-Prim' Awla tal-Qorti Ċivili (Sede Kostituzzjonali) fis-27 ta' Ġunju 2002 ġie ritenut mill-Qorti li b'żonn ta' deciżjoni motivata, huwa mplicitament konness mal-prinċipju ta' smiegh xieraq li huwa protett fl-artikolu 6 tal-Konvenzjoni Ewropea. Dan ġie anka rikonoxxut fil-Qrati, bħal fil-każ “**Van de Hurk vs The Netherlands**” deciż fid-19 ta' April 1994.*

*Illi tant huwa minnu dan li ngħad li, “[t]his power of requiring a reasoned decision is illustrated in the De Moor Case (23rd June 1994). The reasoned decision in this case revealed that it had*

*been taken on a basis not open to the judge. The hearing could not be fair if the decision was based on a reason which was not legally valid.”*

*Illi inoltre fil-ktieb kwotat fl-kawża **Gauci vs Il-Pulizija et**, “Article 6 of the European Convention on Human Rights – The Right to a Fair Trial” ta’ **Andrew Grotrian** jinghad is-segventi:*

*“The requirement of a fair hearing also supposes that a court will give reasons for its judgement. Whereas national courts are allowed considerable discretion as to the structure and content of the judgments, they must indicate with sufficient clarity the grounds on which they base their decision so that the accused may usefully exercise the right of appeal available to him.”*

*Illi fil-fatt dan jinsab provdut anke fl-artikolu 218 tal-Kapitolu 12 tal-Liġijiet ta’ Malta li jipprovidi li:*

*“Fis-sentenza ghandhom qabel xejn jinaghtaw ir-ragunijiet li fuqhom il-Qorti tkun ibbazat id-deċiżjoni tagħha, u ghandu jkun hemm fiha wkoll riferenza għall-procedimenti, għat-talbiet tal-attur u għall-eccezzjonijiet tal-konvenut”.*

*Illi fil-każ odjern, għalkemm il-Kunsill esponenti ghandu dritt jagħmel l-appell tiegħu, kif fil-fatt huwa qed jagħmel, dan id-dritt ġie essenzjalment stultifikat stante li l-unika motivazzjoni li ngħata kienet li hemm applikazzjonijiet ohra fuq l-istess art agrikola, li għandhom jiġu proċessati mill-Awtorita’.*

*Fil-fatt l-esponenti lanqas ġie nfurmat fuq liema bażi legali, il-fatt li hemm applikazzjonijiet ohra, awtomatikament kellu jfisser illi l-Awtorita’ tal-Artijiet kellha tichad it-talba tal-esponenti, u wisq inqas ġie nfurmat liema kienet ir-raguni jew liema kienet il-bażi legali għaliex l-Awtorita’ tal-Artijiet kienet għadha ma pproċessatx l-applikazzjonijiet precedenti l-ohra. U dana iktar meta l-Kunsill esponenti fis-sena 2001 kien għamel talba sabiex ċertu areas fil-lokalita’ ma jinghatawx b’titlu għaliex il-Kunsill kellu skop għalihom.*

*Illi, sa fejn jaf l-esponenti, hadd ma ghandu titolu fir-rigward tar-raba’ in kwistjoni, u għalhekk ma jistax jifhem kif l-imsemmija applikazzjonijiet l-ohra qed jiġu wżati bhala l-bażi ta’-caħda tal-applikazzjoni tal-esponenti.*

*Illi l-esponenti lanqas seta’ jikkonstata jekk l-imsemmija applikazzjonijiet ohra sarux abbażi tal-artikolu 31 tal-Kapitolu 573 tal-Liġijiet ta’ Malta li jirregola kif tista’ tiġi trasferita proprjetà tal-Gvern jew għalkemm mbux proprjetà tal-Gvern tinsab fil-pussess jew hija miżmuma jew amministrata mill-Gvern.*

*Għalhekk jirriżulta ċarament illi kemm id-dritt fundamentali tal-esponenti li jingħata motivazzjoni għad-deċiżjoni tal-Awtorita’ tal-Artijiet, kemm id-dritt fundamentali tal-appell u*

*kif ukoll id-dritt fundamentali tal-esponenti għall-smiegh xieraq ġew il-koll stultifikati u leżi bid-deċiżjoni tat-tlieta u għoxrin (23) ta' Ottubru elfejn u għoxrin (2020).*

*Għaldaqstant, ġia' għal din ir-raguni biss, dan it-Tribunal għandu jilqa' dan l-appell.*

*2. Fit-tieni lok, u minghajr preġudizzju għall-premess, l-esponenti jhossu aggravat minn din id-deċiżjoni stante, li l-Awtorita' tal-Artijiet bhal donnha qed tibbażza i-ċabda tat-talba tal-esponenti fuq il-fatt li l-art agrikola mitluba mill-Kunsill għaliex din "is currently being worked" minn min qiegħed go fiha u għamel applikazzjoni precedenti.*

*Għaldaqstant dan m'humiex każ fejn hemm xi hadd li għandu titlu fuq l-art de quo, iżda sempliciment hemm xi hadd li ssottometta applikazzjoni dwarha, u liema applikazzjoni għadha pendent.*

*Hemm ukoll dikjarat li hawn si tratta minn encroachers, u cioè' persuni li qabdu u kapparraw din l-art. Konsegwentement mhux biss si tratta minn nies li m'għandhomx titlu fuq l-art, iżda sabansitra wkoll nies li qabdu u kapparraw din l-art li tappartjeni lill-Gvern.*

*L-esponenti jissottometti umilment li l-Awtorita' m'għandha qatt tippremja u tiffavorixxi lil min jaqbad jokkupa l-art tagħha. Każ bhal dan fejn il-Kunsill għamel applikazzjoni dwar art, li ġiet okkupata minn persuni li m'għandhomx titlu dwarha, għandu jiġi trattat daqs li kieku jirrigwarda art libera u vakanti, u daqs li kieku hadd m'għandu konnessjoni magħha.*

*Semmai il-każ għandu jiġi trattat fil-mertu tiegħu, jiġi deċiż jekk it-talba tal-Kunsill għall-ghotja ta' din l-art tagħmilx sens, u mbagħad ikun il-Kunsill li jiehu l-passi opportuni biex jivvaka l-encroachers in kwistjoni mill-istess art.*

*3. Illi fit-tielet lok huwa sottomess li lanqas huwa minnu li din l-art in kwistjoni qed tiġi utiżżata għal skop agrikolu.*

*Illi fil-fatt, din l-art, meta tinbadem, mhux tinbadem għal skop agrikolu, jew jekk qed tintuża', qed tintuża fl-aġar potenzjal tagħha. Fil-fatt hija qed issir żergħa li jintuża bhala għalf għall-bhejtem.*

*Illi min-naha l-obra, il-Kunsill appellanti qed jipproponi li l-art mitluba tinżamm fl-istat naturali tagħha bi ftit kambjamenti, u cioè' billi tiġi mwittija r-raba' u jiġu restawrati jew mibnija l-bitan tas-sejjeħ u mogħdijiet fejn hemm il-bżonn.*

*Infatti l-Kunsill jixtieq jestendi ż-żona ta' rikreazzjoni li diġa' hemm eżistenti sabiex ikun hemm ukoll open space u park għall-familja kollha li jinkludi maġar, picnic area u post fejn jinżammu attivitajiet kulturali u fuq kollox family farming area.*

*Fil-kuntest ta' family farming il-Kunsill huwa tal-ħsieb li joffri u jobloq community farming billi l-ewwel u qabel kollox iżomm lil min qed jahdem l-art jekk dan ikun jinteressah li jibda' jahdem*

*ir-raba' u jipproduċi prodotti agricoli kif huwa l-ħsieb tal-Kunsill. Għan iehor hu li bl-għajjnuna tal-bdiewa l-Kunsill jirnexxielu jżomm l-art maħduma s-sena kollha filwaqt li jhajar nies godda lejn l-agrikoltura, li kull ma jmur qed jonqsu fil-gżejjer Maltin. In-nies li ser jahdmu din l-art ser jingħataw l-għajjuniet kollha possibli kemm xjentifiċi kif ukoll tekniċi sabiex filwaqt li tinħadem l-art jipproduċu prodotti organiċi taħt sorveljanza. L-istess bdiewa ser ikunu mitluba jżommu l-bitan tas-sejjeħ u l-proġett propost fi stat u deħra tajba bħala kumpens sabiex hekk il-proġett ikun self-sufficient.*

*Inoltre, permezz ta' dan il-proġett, il-Kunsill se jkun qed jassigura ruħu li l-art li tagħmel fil-konfini tiegħu tinħadem is-sena kollha filwaqt li jkunu kultivati siġar tal-frott u obrajn fil-madwar kif iħruwit mill-Kunsill wara pariri agri tekniċi, biex b'hekk din isservi ta' pulmun għar-rahall li tirrapreżenta u dak tar-rahall ġar, San Lawrenz, billi l-istess art tinsab biswit Triq Frangisk Portelli, li hija triq arterjali u traffikuża.*

*Din l-art hija ntiża wkoll biex isservi bħala buffer area bejn il-lokalita' ta' l-Għarb u dik ta' San Lawrenz, billi tinżamm miħtuba u hekk il-Kunsill esponenti jassigura ruħu li ż-żewġ irħula jibqgħu fiżikament separati minn xulxin – haġa karatteristika għall-biċċa l-ħbira ta' l-irħula f'Għawdex.*

*Għandu jiġi nnotat ukoll li l-Kunsill esponenti applika u ser jingħata €200,000 fondi tal-Ewropa biex ikun jiħta' jwettag dan il-proġett. Il-proġett huwa miħtenni li jħebu sentejn biex jiħlesta.*

*Huwa sottomess li meta wieħed iqabbell l-iskop ta' użu intiż mill-Kunsill esponenti, li minnu se tgawdi l-lokalita' kollha, ma' l-iskop irrilevanti li għalih ir-raba' qed isservi għal min qabad u okkupa l-art, m'għandu jkun hemm l-ebda ombra ta' dubju li jagħmel ferm iżjed sens li l-art tiġi konċessa lill-Kunsill esponenti milli t-terz involut. Lanqas biss għandu jkun hemm l-icken ħsieb fuq dan. Ikun assolutament ridikolu li l-Awtorita' tiddeċidi mod iehor.*

*U għaldaqstant għal din ir-raġuni wkoll dan l-appell għandu jiġi miħqugħ.*

*4. Għalhekk, jekk ir-raġuni taħ-ħabda tat-talba tal-esponenti kienet għaliex l-art qed tinħadem għal skop agrikolu, dan it-Tribunal għandu jiħqa' dan l-appell, u jirrevoħa d-deċiżjoni tal-Awtorita' tal-Artiġiet, stante li mbux minnu li qed tinħadem, min ikkapparaha m'għandux titlu dwarha, kif ukoll peress li l-interess u skop tal-Kunsill għandu jipprevali fuq dak tat-terzi persuni.*

*Fid-dawl tal-premess, il-miħtenti huwa tal-feħma li l-imsemmija applikazzjoni kellha tiġi miħqugħa, bil-konsegwenza li dan l-appell għandu jiġi miħqugħ.*

*Daqstant għandu x'jissottometti l-esponenti lil dan it-Tribunal.*

*Ra r-risposta ta' l-Awtorita' ta' l-Artiġiet fejn ġie eħċepit is-segweni:*

1. *Illi l-Awtorita' esponenti giet notifikata bir-rikors fl-ismijiet hawn fuq imsemmija u l-istess esponenti giet mgħotija għoxrin gurnata cans biex tirrispondu;*
2. *Illi f'dan l-isfond, l-Awtorita' esponenti tixtieq tissenjala s-segventi:*

### **Esposizzjoni Preliminari**

3. *Jibda biex jiġi rilevat illi dan l-Appell qed isir ai terminu tal-Artiklu 57 tal-Kapitlu 563 tal-Liġijiet ta' Malta, u liema Artiklu jagħti l-Kompetenza lill dan l-Onorabbli Tribunal kif imwaqqaf bl-Artikolu 5 tal-Kapitlu 490 tal-Liġijiet ta' Malta, u dan sabiex jisma' u jiddetermina fost l-obrajn l-oġġezzjonijiet ta' persuna aggravata b'xi deċiżjoni tal-Awtorità esponenti. Għaldaqstant dan l-Onorabbli tribunal, u l-proċedura tiegħu hija regolata skont kif irid il-Kapitlu 490.*
4. *Illi Artiklu 15 (2) tal-Kapitlu 490 jidentifika kif għandhom jinbnew il-proċeduri odjerni bil-preżentata ta' rikors, liema rikors għandu specifikament jinkludi hames rekwiżiti.*
5. *Illi l-Awtorita' esponenti taqgħmel referenza partikolari għar-rekwiżiti msemmija fl-artikolu 15 (2) (b) 'it-talba jew it-talbiet' u kif ukoll ir-rekwiżit elenkat fl-artikolu 15 (2) (e) 'ir-rimedju li jkun qiegħed jintalab, bl-ispejjeż kontra l-amministrazzjoni pubblika'.*
6. *Illi ir-rikors tal-appellant jibda billi jelenka s-sugġett, filwaqt li jagħti wkoll esposizzjoni tal-fatti, filwaqt illi jikkunsidra ukoll erba' aggravji. Madankollu, dan ir-rikors ma jikkontjeni l-ebda talba jew talbiet lill-dan l-Onorabbli Tribunal, u lanqas ma qiegħed jitolb xi forma ta' rimedju. Dan ir-rikors jonqos ukoll milli jelenka ix-xhieda li l-appellant behsiebu jharrek fil-mori tal-proċeduri.*
7. *Illi b' konsegwenza ta' dan, filwaqt li r-rikors m'huwiex skont il-forma specifikament rikjesta mill-liġi, huwa nieqes minn żewġ elementi essenzjalissimi, hekk kif preżentament ma qiegħed jintalab li jsir xejn minn dan l-Onorabbli Tribunal. Ir-Rikorrent lanqas m'huwa qiegħed jitolb sabiex id-deċiżjoni tal-Awtorità tiġi revokata. Ir-rikorrent qiegħed biss jgħid li jhossu aggravat mid-deċiżjoni appellatta, u jagħti erbgha raġunijiet għalxiex huwa qed isostni dan.*
8. *Għaldaqstant, dan ir-rikors huwa irritu u null stante illi ma sarx fil-forma proċedurali mitluba mil-liġi. Aktar minn hekk, dan ir-rikors ma jistax jiġi sanat. Anke jekk nuqqasijiet proċedurali obra jistgħu di fatti jiġu sanati sabiex 'tissalva' l-kawża, il-mankanżi odjerni, specifikament ir-rekwiżiti t' Artiklu 15 (2) (a) u (e) huma ta' natura serjissima u ma jstgħux jiġu sanati. Dan stante illi jekk jingħata permess sabiex issir xi sostituzzjoni jew addizzjoni fir-rikors promotur, ser tkun qegħda tinbidel is-sustanza tal-ażżjoni, stante illi preżentament din l-ażżjoni m'hijiex specifikata.*

9. Dawn il-mankanzi qeghdin konsegwentement jimpedixxu lill-Awtorità esponenti milli twieġeb għall dan l-appell b'mod sbiħ u koerenti. L-esponenti ma tista twieġeb għall-ebda talba u dan stante illi m'hemmx talbiet, u talbiet għar-rimedji mill-appellant.
10. Illi dawn in-nuqqasijiet jimpedixxu ukoll lill dan l-Onorabbli Tribunal milli jevalwa it-talbiet tal-appellanti jew li jagħti xi forma ta' rimedju lill-istess.

### Il-Mertu

11. Illi stante l-appellant elenka l-aggravji tiegħu b' mod dettaljat, u dan anke jekk ma talab l-ebda rimedju u m' għamel l-ebda talba fil-konfront tal-istess, l-Awtorità esponenti sejra tikkonsidra l-kuemmenti illi saru fl-aggravji mressqa, mingħajr preġudizzju għall-dak suespost fl-eċċezzjoni preliminari.
12. Illi l-Awtorità esponenti, permezz ta' ittra datata it-23 t' Ottubru 2020 informat lill-appellant illi t-talba tiegħu li kienet saret permezz tal-applikazzjoni bin-numru GOV1/2020/0708 kienet giet rifjutata, u dan biex l-Awtorità esponenti tgħaddi lill-appellant sit, sitwat fi Triq Tumas Cassar, l-Għarb Għawdex, u dan sabiex tiġi estiżta iż-żona ta' rikreazzjoni diġa eżistenti.

### L-Ewwel Aggravju

13. Illi l-uffiċjal responsabbli ikkomunika din l-ittra tat-23 t' Ottubru 2020 permezz ta' email, u kien ukoll permezz tal-istess email thread illi l-istess uffiċjal baġat ukoll il-bażi tad-deċiżjoni tar-rifjut (flimkien mal-istess deċiżjoni), kif ġej;
14. 'Refused – Proposal encroaches on agricultural land which is currently being worked, the occupiers of these parcels of land have lodged previous applications and are waiting on the authority to be recognised'
15. Illi l-appellant gie għalhekk infurmat kemm bid-deċiżjoni u kif ukoll bil-motivazzjoni tal-istess , u dan kif jidher sabansitra mill-email illi preżenta l-appellant flimkien mar-rikors tiegħu.
16. Illi dak ritenut f' din l-email kienet id-deċiżjoni tal-awtorità, u għaldaqstant, dak kollu allegat fl-ewwel aggravju tal-appellant m' huviex minnu. Barra minn hekk, l-esponenti tirreleva ukoll li d-deċiżjonijiet tal-Awtorità tal-Artijiet huma ta' natura amministrattiva, u mhux ta' natura ġudizzjarja.
17. Illi l-każistika kwotata mill-appellant fir-rikors tiegħu kollha tikkoncerna il-kuncett ta' deċiżjoni motivata mill-aspett ta' deċiżjoni ġudizzjarja u mhux amministrattiva. Għaldaqstant, l-Awtorità esponenti immotivat id-deċiżjoni tagħha kif diġa spjegat. Tali

*motivazzjoni kienet raġunata biżżejjed sabiex sabansitra l-appellant seta' wkoll iressaq it-tlett aggravji sussegwenti, liema huma ibbażati fuq l-istess motivazzjoni.*

18. *Illi dan il-fatt minnha nnifsu jikkonferma li id-deċiżjoni u l-motivazzjoni tal-Awtorità kienu ikkomunikati mill-Awtorità lill-appellant.*
19. *Illi fir-rigward ta' deċiżjonijiet amministrattivi, il-Qrati taghna, u sabansitra dan l-Onorabbli Tribunal, dejjem irrijena li l-motivazzjoni ghandha tkun tali li l-applikant ikun jista jifhem ir-raġuni tar-rifjut, filwaqt illi jkun f' posizzjoni minn fejn ikun jista jappella d-deċiżjoni li tkun ittiebdet fil-konfront tiegħu. Issir referenza f' dan is-sens għad-deċiżjoni ta' **dan l-Onorabbli Tribunal tat-8 t' Ottubru 2018 fl-ismijiet Gary Mifsud vs Il-Kummissarju tal-Pulizija**. Għaldaqstant, il-motivazzjoni mogħtija mill-Esponenti issodisfat dan ir-rekwiżit stante illi l-appellant seta' jagħmel ir-referenzi necessarji fir-rikors tiegħu.*

### **It-Tieni Aggravju**

20. *Illi jiġi rilevat li l-esponenti fl-ebda mument (la fil-proċess tal-applikazzjoni u lanqas f' mument oħra) ma' identifika lill-okkupanti tal-art bhala 'encroachers' jew li l-okkupanti huma persuni li qabdu u ikkapparraw din l-art (illegal occupiers). It-terminu 'encroaches' intuża biss mill-esponenti meta fid-deċiżjoni tagħha irrimarkat li l-proposta tal-Kunsill appellant 'encroaches on agricultural land', u mhux fil-konfront ta' xi persuna li qed jokkupa l-art.*
21. *Illi l-Kunsill appellant f' dan l-aggravju jallegga illi l-Awtorità qegħda tippremja u tiffavorixxi lill xi okkupant jew okkupanti illegali, iżda ma dan kollu fl-ebda mument tal-applikazzjoni ma ressaq dawn l-allegazzjonijiet lill-esponenti.*
22. *Illi anke li kieku l-imsemmija okkuppanti qegħdin jokkuppaw l-art illegalment, hija biss fid-diskrezzjoni tal-Awtorità li tipproċedi kontra l-istess, u kwalunkwe deċiżjoni f' dan ir-rigward ma tistax tiġi ikkunsidrata bhala parti minn appell li qed isir fil-konfront ta' deċiżjoni b' rabta ma applikazzjoni speċifika. Hija biss id-deċiżjoni mittiebda fil-konfront tal-appellant illi ghandha tiġi ikkunsidrata.*

### **It-Tielet Aggravju**

23. *Illi fit-tielet aggravju l-appellant isostni li m' huwiex minnha li l-art qegħda tinhadem għal-skop agrikolu, filwaqt li fl-istess nifs jgħid illi qed issir żerġha bhala għalf għall-bhejjem.*
24. *Illi f' dan ir-rigward jiġi fl-enwel lok rilevat l-importanza taż-żerġha, u kif din ukoll hija meqjusa bhala forma ta' użu agrikolu importanti hafna kemm għall-ekonomija ta'*



*pajjiżna, ghat-trobbija tal-bhejjem, u għall-agrikoltura ingenerali, u dan hekk kif iż-żergħa 'isserrah' l-art.*

25. *Fit-Tieni lok, jiġi rilevat illi saħansitra mir-ritratti u site images preżentati mill-applikant flimkien mal-applikazzjoni tiegħu jidher b' mod ċar illi parti sostanzjali mir-raba qiegħed jintuża regolament għall-skop agrikolu u miżmum fi stat tajjeb.*
26. *Illi l-appellant juża dan l-aggravju sabiex jispjega ukoll il-benefiċċji illi fil-febema tiegħu ser jirriżultaw kemm il-darba l-art tiġi devoluta lilu. Madankollu, dan l-appell għandu jitratta it-talba ad hoc ta' devoluzzjoni, u d-deċiżjoni abharija tal-esponenti, u mhux il-proġett li l-kunsill appellanti jixtieq iwettaq fuq l-imsemmija art.*
27. *Illi fir-rigward ta' buffer area, din l-art diġa qed isservi l-imsemmi skop fil-forma preżenti tagħha, u d-deċiżjoni tal-awtorità m' affettwat dan bl-ebda mod.*
28. *Illi l-Kunsill appellanti jsostni ukoll illi l-iskop preżenti tal-art huwa wieħed irrelevant. Ċertament dan m' huwiex minnha, hekk kif l-importanza tal-agrikoltura f' pajjiżna hija indisputtibli.*

### **Ir-Raba' Aggravju**

29. *Illi l-Kunsill appellanti fl-ebda hin ma ressaq prova ta' dak li qed jiġi allegat minnha f' dan ir-raba' aggravju.*
30. *Illi l-Awtorità tal-Artijiet hija obbligata bil-liġi sabiex tamministra l-Art tal-Gvern ta' Malta bl-aħjar mod, u għaldaqstant id-deċiżjoni odjerna kienet imsejsa fuq dan il-prinċippju bażiżillari u fuq l-informazzjoni illi l-applikant għadda lill-esponenti u fuq l-informazzjoni illi l-esponenti kellha diġa fil-file rispettiv tagħha.*
31. *Illi stante l-eċċezzjoni preliminari elenkata, u in-nuqqas ta' talbiet, l-Awtorità esponenti ma tistax preżentament tipprovi u tirrispondi ulterjorament, u tirriserva minn issa illi tagħmel dan jekk dan ikun meħtieġ u skont id-dreżżjoni ta dan l-Onorabbli tribunal.*

*Għaldaqstant, in vista tal-eċċezzjoni preliminari, u kif ukoll sussegwentement u jekk ikun il-każ in vista ta' dak rilevat fir-rigward tal-aggravju, dan l-Onorabbli Tribunal għandu jichad dan l-appell, u dan bl-ispejjeż interament għall-istess appellanti.*

Sema' x-xhieda.

Rat id-dokumenti ppreżentati.

Sema' trattazzjoni finali.

Ra li din il-kawża giet differita għas-sentenza.

## Ikkunsidra

Illi l-kunsill lokali rikorrenti hass ruħu aggravat bid-deċiżjoni tal-Awtorita' ta' l-Artijiet tat-23 ta' Ottubru 2020 li fiha giet miċhuda talba tal-istess kunsill lokali rikorrenti biex l-Awtorita' ta' l-Artijiet tgħaddi fir-responsabbilita' tal-Kunsill Lokali ta' l-Għarb biċċa raba' fi Triq Tumas Cassar l-Għarb, Għawdex.

Fl-ewwel lok, dan it-Tribunal jagħmilha ċara li huwa sejjer iqis biss dak li għandu x'jaqsam mad-deċiżjoni tal-Awtorita' ta' l-Artijiet tat-23 ta' Ottubru 2020 u li mhuwiex sejjer jidhol fuq dak li għamel il-kunsill lokali rikorrenti precedentement għall-applikazzjoni li sottometta u li giet miċhuda fit-23 ta' Ottubru 2020. Huwa dwar id-deċiżjoni tat-23 ta' Ottubru 2020 li sar dan l-appell u għalhekk, it-Tribunal sejjer jeżamina biss tali deċiżjoni.

Dwar l-ewwel **aggravvju** mressaq u ċioe' li d-deċiżjoni tmur kontra d-dritt fundamentali li wiehed jiġi nformat bil-motivazzjonijiet tad-deċiżjoni meħuda kontra tiegħu u li jingħata d-dritt li jappella mill-istess deċiżjoni, jekk iħoss li tali deċiżjoni mhiex waħda ġusta, dan it-Tribunal iqis is-sewgenti.

Illi mill-kontenut tad-deċiżjoni datata 23 ta' Ottubru 2020, il-Kunsill lokali gie nformat bid-deċiżjoni tal-Awtorita' ta' l-Artijiet li fiha giet miċhuda t-talba tal-kunsill lokali rikorrenti. F' din id-deċiżjoni, ma giet imsemmija l-ebda raġuni għaliex it-talba tal-kunsill lokali rikorrenti kienet giet miċhuda.

Imbagħad f' email mibgħut minn Catherine Fenech bħala *liaison officer for the local councils* datat 28 ta' Ottubru 2020, il-kunsill lokali rikorrenti gie nformat li r-raġuni tar-rifjut mibgħuta lil Ms Fenech mis-segretarju tad-Disposal Committee kienet: *Refused – Proposal encroaches on agricultural land which is currently being worked, the occupiers of these parcels of land have lodged previous applications and are waiting on the Authority to be recognised.*

Jingħad illi l-prinċipji illi jirregolaw l-għoti ta' deċiżjonijiet / sentenzi minn Qrati u Tribunali jinsabu ben stabbiliti fil-ġurisprudenza nostrana.

Issir referenza fir-rigward għall-kunsiderazzjonijiet magħmula mill-Onorabli Qorti tal-Appell (Sede Superjuri) fil-kawża fl-ismijiet Salvina magħrufa bħala Sylvia Bugeja vs. Albert Debono et (App. Nru. 1185/10MCH deċiż fis-27 ta' Settembru 2019) fejn gie ddikjarat:

*'Ghandu jingħad mal-ewwel li, il-btiega li kull sentenza tal-Qrati tkun motivata, tirrifletti wiehed mill-prinċipji ewlenin tal-ġustizzja naturali, li jinkludi li meta tingħata deċiżjoni,*

*tirriżulta r-raguni l-ghala tkun inghatat deċiżjoni u mhux obra.’ L-istess Onorabbli Qorti kompliet telabora dwar dan billi sostniet: ‘Il-btiega ta’ motivazzjoni xierqa f’sentenza tqieset dejjem bhala element kostitutiv ewlieni biex jiddetermina s-sini ta’ sentenza, ghaliex dan mhux biss isejjes il-parti dispożittiva tagħha, imma jfisser lill-partijiet kif u ghaliex il-Qorti tkun waslet għal dik id-deċiżjoni’.*

Illi l-importanza ta’ motivazzjoni xierqa – din id-darba f’kuntest ta’ appell minn deċiżjoni mogħtija mit-Tribunal Industrijali – giet ikkunsidrata wkoll mill-Onorabbli Qorti tal-Appell (Sede Inferjuri) fl-appell fl-ismijiet Antoinette Farrugia vs. Optical (CCSG) Company Limited et (App. Nru. 16/2018AE deciz fil-5 ta’ Ottubru 2018) fejn b’referenza għal ġurisprudenza relattiva gie ddikjarat:

*‘Issa ma jista’ qatt ikun dubitat illi, kif pacifikament akkolt, il-motivazzjoni hi ta’ essenzja tal-gudizzju in kwantu kull sentenza hi mistennija li tiddefinixxi kif jixraq id-drittijiet u obbligi civili tal-partijiet. L-ogħla Qorti ddeciediet dan il-punt billi rriteniet illi, “it-trasparenza fil-gudikati li tagħti u ssabbha l-awtorita` tagħhom tista’ temergi biss minn motivazzjoni adegwata. Motivazzjoni li kellha tkun tali li fil-minimu kienet tissodisfa fuq kollox il-partijiet in kawża fuq il-korrettezza fattwali u ġuridika tar-ragunijiet li wasslu għad-deċiżjoni” (enfasi miżjudha)’. (Cit. minn Gordon Agius vs Avukat Generali, QK 20 ta’ Dicembru 2004)*

Il-Qorti tal-Appell (Sede Inferjuri) esprimiet ruħha f’deċiżjoni mogħtija nhar it-12 ta’ Jannar, 2004, fil-kawża fl-ismijiet “Max Zerafa vs Kummissjoni għall-Kontroll tal-Iżvilupp” fejn ingħad kif ġej:

*“... Il-Bord tal-Appell dwar l-Ippjanar obligat, bhal kull Qorti, li teżamina l-aggravji tal-appellanti jew is-sottomissjonijiet tal-parti, tindika dwarhom u tagħti d-deċiżjoni tagħha, ghaliex fuq kollox dak huwa l-iskop li huwa tenut li deċiżjoni għandha tkun motivata, u dan ukoll sabiex mhux biss il-ġustizzja ssir iżda tidher li qed issir. Dan huwa l-prinċipju li din il-Qorti dejjem imxiet bih u hekk hija obligata li tagħmel, u bl-istess prinċipji huwa marbut l-istess Bord.”*

Issa l-kunsill lokali rikorrenti ssottometta li filwaqt illi l-każ odjern jittratta deċiżjoni mogħtija minn entita’ amministrattiva u mhux waħda ġudizzjarja jew kwasi-ġudizzjarja, l-istess prinċipji għandhom isibu applikazzjoni wkoll f’dan il-kuntest. Gie argumentat li l-kunsill lokali rikorrenti għandha d-dritt illi tkun mgħarrfa b’mod luċidu u trasparenti bir-ragunijiet wara r-rifjut ta’ din it-talba.

Mill-banda l-oħra, l-Awtorita’ tal-Artijiet sostniet li d-deċiżjoni li qed tiġi appellata hija deċiżjoni ta’ natura amministrattiva, hekk kif di fatti din ittiehdet minn Awtorità Amministrattiva, u mhux minn xi Istituzzjoni Ġudizzjarja jew Kwazi Ġudizzjarja. L-Awtorita’ initmata sostniet li l-Motivazzjoni mogħtija fl-email thread tissodisfa l prinċipju amministrattiv “the duty to give reasons”, u sussegwentement hija wkoll ċara biżżejjed sabiex ir-rikorrenti setgħet tifhem ir-raguni wara id-

deċiżjoni. Saret referenza wkoll għad-deċiżjoni tat-8 t' Ottubru 2018 fl-ismijiet Gary Mifsud vs Il-Kummissarju tal-Pulizija fejn intqal:

*“Illi l-motivazzjoni wara deċiżjoni amministrattiva hija essenzjali, anke jekk il-ligi tkun siekta, sabiex ic-cittadin jipprova f'posizzjoni li jifhem ir-raġuni tar-rifjut u jekk ibossu aggravat bl-istess deċiżjoni ikun jista' jintavola appell abbażi tal-istess motivazzjoni.”*

It-Tribunal iqis li huwa mistenni li persuna li tirċievi deċiżjoni amministrattiva tkun tista' tifhem l-istess sabiex jekk tħossha aggravata tinterponi appell. Illi f'dan il-każ huwa minnu li fid-deċiżjoni per se ma kienx hemm raġuni għal tali rifjut iżda sussegwentement, il-kunsill lokali rikorrenti gie mogħti r-raġuni wara tali rifjut. Għalhekk, it-Tribunal iqis li l-kunsill lokali rikorrenti xorta tpoġġa fi stat li jista' jikkontesta tali deċiżjoni, kif fil-fatt għamel. It-Tribunal jirrelewa illi l-Awtorita` intimata mhix korp ġudizzjarju jew kważi-ġudizzjarju, iżda korp regolatur fejn tidhol art pubblika. Illi għalkemm huwa awspikabbli li d-deċiżjonijiet ta' awtorita` pubblika jkunu ċari, dan ma jfissirx illi jridu jkunu elaborati daqs li kieku qiegħda tiġi pronunzjata xi sentenza ta' xi tribunal jew qorti.

Dan it-Tribunal jagħmel referenza għal deċiżjoni mogħtija minn dan it-Tribunal hekk kif diversament ippresedut fit-18 ta' Diċembru 2020 fl-ismijiet Salvatore Borg u martu Yvonne Borg vs L-Awtorita` tal-Artijiet, fejn intqal li fil-mori ta' dawk il-proċeduri gie spjegat b'mod dettaljat il-motivazzjoni li wasslet għad-deċiżjoni appellata. Intqal li r-rikorrenti ppretendew li din l-ispjegazzjoni kellha tingħatalhom fid-deċiżjoni mibgħuta lilhom iżda t-Tribunal iddeċieda li ma jarax li dan huwa l-każ, basta jekk eventwalment huma jitolbu spjegazzjoni din tingħatalhom mill-Awtorita` konċernata. F' dik il-kawża, kien appuntu l-istess Tribunal li fl-ewwel seduta li fiha bdew jinstemgħu il-provi ordna li ufficjal tal-Awtorita` intimata jispjega fid-dettal kif ittiegħdet id-deċiżjoni de quou dan sabiex ir-rikorrenti ikunu f'posizzjoni ahjar li jirregolaw il-provi tagħhom. It-Tribunal f' dik il-kawża kien ipproċeda billi ċaħad dak l-aggravju.

Dan it-Tribunal qed jagħmel tiegħu dak deċiż f' dik is-sentenza appena ċitata u jqis li anke f' dan il-każ, dan l-aggravju għandu jiġi miċħud stante li l-kunsill lokali rikorrenti ngħatat ir-raġuni wara r-rifjut għat-talba tagħha. Illi għalhekk, il-kunsill lokali rikorrenti ngħata r-raġunijiet wara tali rifjut liema raġunijiet kienu biżżejjed sabiex saħansitra il-kunsill lokali rikorrenti seta' jintavola u jimmotiva dan l-Appell odjern.

Dwar it-**tieni** **aggravju**, it-Tribunal iqis li dan jirrigwarda l-fatt li l-awtorita` intimata bbażat ic-ċaħda tat-talba tal-kunsill lokali rikorrenti fuq il-fatt li l-art agrikola mitluba qiegħda tinħadem minn min qiegħed go fiha u hemm applikazzjoni preċedenti. Il-kunsill lokali rikorrenti sostna li fir-raġunijiet mogħtija fir-rifjut, gie mnizzel li hawn si tratta minn encroachers u cioe' persuni li qabdu u

kkapparraw din l-art. Dan il-każ ma jitrattax minn nies li għandhom titlu fuq l-art iżda minn nies li qabdu u kkapparraw din l-art li tapparjteni lill-Gvern.

Da parti tagħha, l-awtorita' intimata sostniet li hija fl-ebda mument ma identifikat lill-okkupanti tal-art bħala *encroachers* jew li l-okkupanti kienu persuni li qabdu u kkapparraw din l-art.

Dan it-Tribunal qies ix-xhieda prodotta b' mod partikolari dak li xehed Karl Borg in rappreżentanza tal-Awtorita' ta' l-Artijiet. Dan xehed fis-sens li fuq l-art in kwistjoni, hemm qbiela antika u li hemm xi applikazzjonijiet li saru in konnessjoni ma' persuni li qed jitolbu li jġu rikonoxxuti li għandhom titlu ta' qbiela fuq partijiet minn dawn l-ambjenti. Skont ix-xhieda ta' Borg irriżulta li fl-2002 saru xi applikazzjonijiet minn terzi persuni biex jġu rikonoxxuti fuq l-art. Madanakollu, dawn l-applikazzjonijiet għadhom pendenti in vista ta' oġġezzjonijiet li saru mill-kunsill lokali rikorrenti. L-istess xhud sostna li l-art in kwistjoni għadha qed tinħadem minn dawn it-terzi persuni li sa issa għadhom mhumiex rikonoxxuti iżda li jista' jkun li kienu rikonoxxuti fuq il-kirja antika.

Qies ukoll li l-istess Karl Borg forna lista bl-ismijiet ta' dawk it-terzi persuni li allegatament għandhom titlu ta' qbiela fuq partijiet minn dawn l-ambjenti in eżami. Madanakollu, meta dan ix-xhud ġie mistoqsi jekk huwa għamilx verifiki dwar dawn l-applikazzjonijiet pendenti u dwar jekk dawn it-terzi persuni għandhomx titlu validu, huwa sostna li dik il-lista eżebita bħala Dok SG2 turi s-sitwazzjoni kif kienet fis-sena 1993 meta dawn l-ambjenti ġew mgħoddija lill-Gvern mill-Knisja. Sostna li ma saru l-ebda verifiki dwar jekk il-persuni mnizzla f' din il-lista eżebita bħala Dok SG2 għadhomx hajjin, għadhomx jippretendu xi titlu fuq partijiet minn din l-art, humiex iħallsu qbiela jew jekk hemmx suċċessuri tagħhom li qed jippretendu xi titlu fuq partijiet minn din l-art. Irriżulta li ma saru l-ebda verifiki dwar jekk hijiex tiħallas qbiela b' mod regolari. Għalhekk mix-xhieda mogħtija minn Karl Borg irriżulta li l-Awtorita' ta' l-Artijiet straħet fuq informazzjoni li ġiet mgħoddija mill-Knisja fis-sena 1993 u ma għamlet l-ebda tip ta' verifiki ohra.

It-Tribunal qies ukoll il-case officer report li fih kien hemm imniżżel li *according to current lands authority records the site in question is unlet fully- Government Property*. Dan jikkontradixxi dak li xehed dwaru l-manager Karl Borg. Qieset ukoll li r-rakkomandazzjoni f' dan il-case officer report kienet fis-sens li għandha tintlaqa' t-talba tal-kunsill lokali rikorrenti.

Issir referenza f'dan il-kuntest għall-kunċett ta' 'raġjonevolezza' illi jirrapreżenta wiehed mill-principji fundamentali illi jirregolaw l-eżercizzju tad-diskrezzjoni da parti ta' entita' amministrattiva. Dan ġie kkunsidrat mill-Onorabbli Qorti Kostituzzjonali fil-kawża fl-ismijiet Alan Buckle et vs. Teresa Friggieri (Rik. Nru.

12/2009 deciz fit-20 ta' Novembru 2012) illi b'referenza għat-tagħlim ta' awturi ewlenin ddikjarat:

*“Huwa principju guridiku assodat fid-dritt amministrattiv anke ta' pajjiżna li: ‘a person in whom is vested a discretion must exercise his discretion upon reasonable grounds. A discretion does not empower a man to do what he likes merely because he is minded to do so – he must in the exercise of his discretion do not what he likes, but what he ought. In other words, he must by the use of his reason, ascertain and follow the course which reason directs. He must act reasonably” [sottolinear ta' din il-Qorti] “Administrative Law ta' HWR Wade & CK Farsyth 10th edition pga 295”. Ara wkoll CCD Limited vs. Awtorita' Għat-Trasport f'Malta et (QA Sup. App. 355/05JZM deciz fit-18 ta' Lulju 2017.*

Illi t-Tribunal ma jqisx li fil-kaz odjern id-decizjoni meħuda mill-Awtorita' intimata datata 23 ta' Ottubru 2020 ma tistax titqies konformi mal-principju su-riferit, b'dan illi l-istess Awtorita' ma eżercitatx id-diskrezzjoni lilha mogħtija bil-liġi b'mod ġust u raġjonevoli.

Illi l-Awtorità intimata hija responsabbli sabiex tamministra bl-akbar mod assolut sabiex isir l-aħjar użu tal-art kollha tal-Gvern ta' Malta u kull art li tiffirma parti mill-isfera pubblika. L-Awtorità intimata għalhekk għandha l-obbligu legali illi tamministra l-art tal-Gvern ta' Malta bl-aħjar mod, u b' mod raġjonevoli għandha twiežen il-fatti kollha sabiex tasal għad-decizjoni tagħha. Kwindi trid taġixxi kif jaġixxi l-missier tajjeb ta' familja. Mix-xhieda ta' Karl Borg, irriżulta li minkejja li giet imressqa lista ta' terzi persuni li applikaw biex jiġu rikonoxxuti b' titolu ta' qbiela fuq partijiet minn din l-art, ma sar l-ebda eżercizzju sabiex jsiru verifiki dwar l-allegati pretensjonijiet ta' dawn it-terzi persuni u sabiex jiġu pprocessati tali applikazzjonijiet. Ix-xhud sostna li dan huwa proċess twil u biex isiru tali verifiki, hemm bżonn ta' żmien twil li jikkompreni hafna xogħol. Ix-xhud lanqas kien konsapevoli jekk hijiex tithallas qbiela b' mod regolari fuq dawn l-artijiet jew jekk il-persuni mnizzla fil-lista eżebita bhala Dok SG2 għadhomx hajjin jew għadhomx jippretendu li jkunu rikonoxxuti bhala inkwilini. Dan it-Tribunal ma jqisx għalhekk li meta tiehdet id-decizjoni tat-23 ta' Ottubru 2020, l-Awtorita' ta' l-Artijiet ikkunsidrat is-sitwazzjoni u l-fatti illi kellha quddiema b' mod ġust, raġjonevoli u legittimu. L-Awtorita' ta' l-Artijiet sempliciment qgħadet fuq lista (DOK SG2) li turi l-istatus quo kif allegatament kien fl-1993 u mingħajr ma għamlet l-ebda tip ta' verifiki oħra, għaddiet biex irrifjutat it-talba tal-kunsill lokali rikorrenti. Għaldaqstant, dan it-Tribunal ma jqisx li d-decizjoni meħuda mill-Awtorita' intimata kienet konsonanti mad-dover li għandha l-Awtorita' intimata biex tamministra bl-aktar mod għaqli l-art pubblika, dan iktar u iktar meta tiġi meqjusa l-iskop ta' l-użu intiż mill-kunsill lokali rikorrenti għal dawn l-ambjenti.

Gialadarba dan it-Tribunal sejjer jilqa' t-tieni aggravju, ma jarax li hemm lok li jkompli jevalwa l-aggravji rimanenti.

Finalment, dan it-Tribunal josserva li skont diversi deċiżjonijiet ta' dan l-istess Onorabli Tribunal, hekk kif diversament ippresedut fosthom P' Anabel Falzon vs L-Awtorità tal-Artijiet tas-6 ta' Novembru 2018, ġie sottolinjat li: *“bunna m'għandux il-poter li jissostitwixxi d-diskrezzjoni li l-legislatur feda f'idejn l-Awtorità intimata bid-diskrezzjoni tiegħu”*.

It-Tribunal jirrileva illi l-kompetenza tiegħu hija biss waħda ta' reviżjoni u għalhekk ma jistax jilqa' t-talbiet tar-rikorrenti fit-totalità tagħhom u cioe' fil-parti li din l-applikazzjoni li għamel il-kunsill lokali rikorrenti kellha tiġi milqugħa stante li t-Tribunal ma jistax jordna lill-Awtorità tagħti l-kunsens tagħha għal dak li qed jitlob il-kunsill lokali rikorrenti.

## **Decide**

Għaldaqstant it-Tribunal, għar-raġunijiet hawn fuq premessi, qiegħed jilqa' l-appell tal-kunsill lokali rikorrenti fir-rigward tat-talba tiegħu sabiex id-deċiżjoni appellata tiġi annullata u revokata iżda mhux qiegħed jilqa' t-talba biex jissostitwixxi d-diskrezzjoni mħollija f'idejn l-Awtorità intimata, filwaqt li jiċċhad l-eċċezzjonijiet rimanenti tal-Awtorità intimata.

Spejjeż a karigu tal-Awtorità intimata.

(ft) Magistrat Dr. Simone Grech  
President tat-Tribunal ta'  
Reviżjoni Amministrattiva

(ft) Silvio Xerri  
D/Registratur

Vera Kopja

Għar-Registratur

10.05.2021 – Trib97.2020 – Kunsill Lokali tal-Għarb vs L-Awtorità tal-Artijiet  
5088